


# *Lehen il-Malti*

MAHRUG

MILL-GHAQDA TAL-MALTI (UNIVERSITÀ)



BIL-HERQA TA' MHABBITNA MAHDUM IL-MALTI  
JIKBER, JIŦQAWWA U B'WARD SABIH IHEĠĠEĠ

Il-Hames Sena

Sett.-Ottubru 1935

Ghadd 55-56

Mitbugħ fl-"EMPIRE PRESS" 266, Strada San Paolo — Il-Belt

THE ROYAL UNIVERSITY OF MALTA

# LEHEN IL-MALTI.

MAHRUG MILL-"GHAQDA TAL-MALTI" (UNIVERSITÀ)

SETT. u OTT. 1935]

IL-HAMES SENA

[ Ghadd 55 u 56

## L-ANTOLOGIJA TAGHNA

Ilna zmien twil inwiegħdu din l-Antologija u naħsbu li l-qarrejja bdew jaqtgħu qalbhom li jarawha f'idejhom. Ghaddiet sena, ghaddew tnejn, ghaddew iżjed, u l-kliem, igħid xi hadd minn warajna, baqa' kliem, u t-twegħid safa fix-xejn. Imma aħna stqarrejna mill-bidu li x-xogħol, kif ħsibnieh aħna f'moħħna, hu xogħol tqil u twil u li miegħu rridu nlahħqu x-xogħol iebes tal-iskola. Barra minn dan, għal xogħlijiet kbar bħal dan xi tfixkil minn hawn u minn hemm ma jonqos qatt. Għalhekk domna aktar milli ridna.

Illum sa fl-aħħar, wara aktar minn sentejn ħedma bla hedu, nifirħu nħabbu lill-qarrejja tagħna li l-ewwel ktieb tal-Antologija ma jdumx ma joħroġ, aktarx f'Novembru-Diċembru. Sa tkun imqassma fi tliet kotba bi 800 faċċata, kull wieħed akbar u oġġla minn ta' qablu. L-ewwel wieħed ikun fih xi 200 faċċata, bi proża u poeżija, b'noti qosra ma' kull biċċa li juru l-ħsieb tal-kittieb, it-tifsir ta' xi kelma tqila, il-gmiel ta' xi vers li mhux kullhadd iħossu, u xi nuqqas fis-sengħa tal-kitba. B'hekk irridu mhux biss inħarrġu ż-żgħa-żagħ fil-qari ta' kitba sabiħa u mirquma, imma rridu wkoll ngħallmuhom jagħżlu l-qamħa mill-karfa tal-kitba Maltija u nnisslu ġewwa fihom dak il-*ħass tas-sbuħija*, li jggegħilhom iħossu l-gmiel tal-kitba, jingibdu lejha, itegħmuh, iħobbuh u jitgħaxxqu bih.

\* Il-għażla tal-kitba mżewwqa kemm stajna nżewwquha. Xi drabi sibna ruġna ftit imfixklin fit-tizwiq, għaliex il-letteratura maltija tixbah lil ħammiela xitel li mhux kollha għadhom ħarġu l-warda u li x'uħud minnhom għadhom anqas ma nibtu. Hu xinhu għamilna ħilitna biex xogħolna jehroġ mill-aħjar, u jekk inqasna nitolbu l-qarrejja żgħażaġħ jibqgħu jaħdmu huma l-għnejna tal-Malti biex trodd ward aktar u isbaħ, u biex iżjed imżewwqa tkun il-għażla ta' ward li ħadd ieħor warajna jkun irid jiġbor.

.....

# WARD TA' QARI MALTI

MIGBUR

**MINN P. P. SAYDON**

U

**MINN G. AQUILINA**

Għall-Għaqda tal-Malti (Università)

L-EWWEL KTIEB

1935

## IL-MEWT U L-FUNERAL TIEGHI

Kienet qorbot il-festa tar-raġal u x-xogħol beda jross. Kien għad baqāli nagħlaq xi mitejn murtal oħra tal-bomba u tal-berqa u ħamsin tal-ftuħ. Dak in-nhar, is-Sibt, battalt mix-xogħol u għamilt minn fil-għodu sa fil-għaxija naħdem fil-murtali, inhallat u nkejjeġ, nobrom u norbot. Xħin erfajt mix-xogħol, dahħalt kollox ġod-dwejra u qfilt biex nitlaq lejn id-dar. Kont għadni ma qlajt x il-muftieħ xħin nisma' fixx. . qrib tiegħi. Indur u nara xi qasbtejn bogħod minni dahħna tielgħa. X'kien? x'gara? tātni telfa ta' moħħi, qabditni roghda, ħedla; ridt nigri 'l barra u ħassejtni bla saħħa, riġlejja donnhom imsammrin ma' l-art; ridt nara ħallejtx xi ħaġa barra li tista' tqabbd kull ma hemm, imma għajnejja donnhom iddallmu; intlift.

Id-dahħna ma damitx ma għabet u ma ħassejt xejn aktar madwari. Dik id-dehxa li ħadt bdiet tonqos; bdejt inhoss tiġini l-qawwa friglejja; id-demm reġa' beda jiġri ma' ġismi, u jien dort dawra mal-biħħa tax-xogħol biex nara x'kien li qabad. X; nsib? Fuq biċċa għuċda kelli xi ftit stilel ħodor li kont għaġint. hom ftit qabel u ħallejthom hemm jinxfu; jew bis-sħana, jew ma nafx biex, qabdu. Dan kien kollu. Ĥaġa zġħira. Imma minnu-fih ftakart li ftit qabel, hemm ħidejn dik il-għuċda bl-istilel kelli landa b'wiżna putassa u ħafna taħlit, u qrib minnha xi tletin murtal lesti minn kollox, u l-bieb tad-dwejra mimlija bħal bajda, kien imbexxaq. X'kien jiġri kieku dawk l-istilel qabdu ftit qabel?

Xħin għaddietli l-qatgħa, tlaqt lejn ir-raġal. Mort il-Kažin, xrobt mogħla subgħajn brandi u, biex inderri, bdejt ngħid lill-ħbieb xi ġrali u x'kien sa jiġrili. U kemm domt mal-ħbieb derrejt u nsejt kollox. Izda xħin mort biex norqod moħħi reġa' xegħel f'daqqa waħda. F'dik il-ħemda tal-lejl il-ħsieb, bla ma rrid u bla ma nista' nżommu, kien imur hemm fejn kont naħdem in-nar u jsammarli quddiem għajnejja kull ma seta' jiġrili dak in-nhar. U la għax nitqalleb, u la għax inqum bil-qiegħda u la għax infittex li naħseb fuq ħwejjeġ oħra, ma setāx jidħol ngħas f'għajnejja.

. . . u stħajjiltni hemm qiegħed naħdem. F'daqqa waħda tifqigħa kbira li triegħied dawk l-inħawi kollha. U ilsna ta' nar

jiġru, u haġar u laqx jittajjar u ġismi mtertaq biċċa, biċċa. Mat-tifqigħa n-nies tistaqsi x'għara; min joħroġ fil-bieb, min jitla' fuq il-bejt. Tinxtamm rieħa ta' putassa maħruqa u tidher daħna kbira, sewda, magħquda. Bħal leħħa ta' berqa tiġri l-aħbar li qabad il-maħžen fejn jinħadem in-nar. Irġiel u żgħażaġħ jitiqlulha jiġru 'l hemm, imma jieqfu ftit fil-bogħod għax jibzġhu li għadu ma hāx in-nar kollox.

U jien mixħut hemm fl-art, maħruq, misluħ u mtertaq bcej-jeċ li anqas biss ma ningħaraf. Fost it-tgeġwiġ ta' dawk ir-rġiel bdejt nisma' min jibki u jixher. Kienet ommi, kien missieri, kienu ħuti li min jaf kemm il-darba wissewni li dak ix-xogħiol ma kellix xi rridu. U jien bqajt dejjem trux għat-twissijiet tagħhom!

Ftit wara ġiet il-pulizija, s-surgent, l-ispettur u ta' fuqu. Bdew jistaqsu u jistħarrġu lil dan u lil dak biex jaraw kif sar il-ħruq. Imma liadd ma għaraf jagħti l-ebda dawl. U kif setgħu jagħtu, jekk jien kont waħdi? Imbagħad ġiet il-karozza; lil gābruni mill-art u niżżluni 'l isfel għal fuq l-irħama ġol-kamra tal-mejtin.

Dak il-lejl saret laqgħa tal-Kumitat tal-Kažin biex jiħaddtu u jiftieħmu x'funeral sa jagħmluli. U jien stħajjltni hemm f'nofshom, qiegħed nismagħhom bla ma nidher. "Jaħtieġ nagħmlulu funeral mill-isbaħ, għax kien wieħed mill-aktar li jaħdmu għall-festa;" qal wieħed. U žied iġhid ieħor: "Jien b'rajja mmorru nilqgħuh f'tarf ir-raħal, u nimxu wara t tebut, l-ewwel aħna tal-Kumitat, imbagħad tal-Banda bl-istandardi, imbagħad il-ħbieb tiegħu. U jerfgħuh tal-Kažin." "U jekk ma jerfgħuhx huma, ingibu erba' bekkamorti flok ir-reffiġħa tar-raħal, u erbgħa bl-intorċi." "Il-Kažin idum tlitt ijiem b'bieba waħda magħluqa u bil-bandiera mnizżla." U smajt kollox x'qalu, u rajt kemm tħassruni u kemm għielew għalija.

L-għada fil-ħamsa ta' wara nofs in-nhar kien il-funeral tiegħi. Sa minn siegħa qabel bdew jingabru n-nies fit-triq kollha, minn tarf ir-raħal sal-Knisja. Irġiel, nisa, tfa l-kullħadd irid jaran; għaddej u jagħtuni l-aħħar tislima. Stagħġibt b'din it-turija kollha ta' ġieħ, li ma nafx b'liena jedd kienet tistħoqqli; imma l-mewt taż-żagħżuġħ tbikkik aktar mill-mewt tax-xiħ, u jiena għaraft li dik il-ħasra hija aktar għal żgħożiti maħsuda ħesrem, inkella għalija n-nifsi.

Fuq spallejn erba' hbieb tiegħi, għajnejhom komor bid-  
dmugh, għaddejt għall-aħħar darba mit-triq tar-raħal. Dehirlj  
nisma' n-nisa jithassruni u jgħidu: "Jaħasra, kif kellu jispiċċa!  
Il-bieraħ bħal issa din xejn ma kellu hsiebha! Miskina dik  
ommu! U kemm kien iħobbha l-festa! Is-sena mħabba fih  
mhumieħ sa jagħmluha l-festa!"

U mexjin bija kemm kemm jitharrku, kullħadd b'għajnejh  
lejn l-art u bil-ħasra f'wiċċu. Fl-aħħar għaddejna minn quddiem  
dar, li qatt ma kont ingħaddi minn quddiemha bla ma nara 'l xi  
ħadd jidħakli mill-bieb jew mit-tieqa. Imma issa l-bieb u t-tieqa  
magħluqin, ħadd ma hemm jistennieni biex jidħakli u jgħidli xi  
kelma ħelwa bis-serqa; biss nisma' twerżiqa ta' xebba li ħasditni...

U ma' dik il-ħasda stenbaħit mit-thewdin tiegħi, u fraħit li  
sibt ruħi mimdud fuq friexi.

M. A. BONNICI.

## AMOR PATRIÆ

*Lil ĠUŻÊ AQUILINA B. A.,  
l-aħjar Habib Tiegħi.*

Tgħib siekta l-ħajja... fuq ix-xefaq jofroq  
għaddej il-qluġħ għajjen mid-dinja mwiegħra;  
fejn riesaq ħiemed, fost in-nar u d-dmija,  
bħal ruħ tibki żgħozitha? Firxa baħar  
dwaru biss tingħi, xejn sabiħ ma jħajjru  
la sliem, la għana ta' xbejbiet ferrieħa,  
la qawwa ta' dirgħajn, l-anqas ta' fehma,  
'ma sħiħ fi hsiebu jgħib go wisa' dalmi

lil-hinn mill-ghaxxa u l-gmiel ta' l-aħdar niedi,  
 l-hinn mit-tgħanniq tal-mewġ mal-blat u x-xtajta,  
 jaħrab iż-żmien, id-dinja, kull ma fiha;  
 fil-gholi s-sħab sewdieni jbiççer ruħu,  
 jinżel jibki fi dmugh; il-Mewt qerrieda  
 bil-ħars qalil—ge' fiħ ħaqrien u nkejja—  
 tistenna l-hin: fil-bgħid, taħt triq is-sema  
 għaddejja, bla rajj magħhom, qatgħa għasafar.

Sliem għalik, Art ta' gmiel, għamara mqaddsa,  
 xefaq imdawwal ta' ħelsien u rebħa,  
 art ta' fiersa u ġellieda qalbenija,  
 nisel ta' saħħa w hena—s-sliem għalikom!  
 ... Jien naf kemm wara biebek ġlied bil-qtajja'  
 nissel taħwid, naqqas minn heġġet ruħek,  
 xejjen il-ħolma sbejħa kemm ħanina  
 ta' nies ferħana bl-aħjar snin ta' ħajjthom,  
 ... Jien rajthom fuq l-iswar, għajnejhom jibru,  
 sidirhom jilheg ma' kull nifs, tilfiqa  
 minn fommhom ma toħroġx, anqas tnehida;  
 marbutin biss mar-rieda ta' l-imħabba,  
 bil-għatx tar-rebħa, qalbhom qalb qawwija,  
 qamu w iġġieldu. Kif ix-xmara timla,  
 tfawwar 'il-hinn u 'lhawn, hekk demmhom xtered...  
 oh, dak id-demm, ħaraġ tal-fidwa tagħna,  
 għajn safja żżernen, tnixxi sebħ u barka!...  
 Għaddej il-qluġħ—il-Mewt turi t-triq tiegħu—  
 bil-karba mnikkta ta' wlied morda mweġġgħa,  
 mgħobbi taqdir erwieħ herġin mill-ħajja,  
 xħin minn Sant'Jiermu sbejjah lehen jidwi,  
 anġli ta' rebħ fis-sema geġwiġija,  
 talb f'San Lawrenz, ħlewwa fil-qlub għatxiena  
 is-serħ u l-kenna: reġaġħ dawl l-imħabba  
 jixgħel fl-għajnejn, u jsawwab hena ħelu  
 aktar mill-mirra safja u mill-għasel,  
 ... fil-bgħod il-bgħod ix-Xemx qed tfigg sabiħa.

Ferrħet l-Ewropa: ħajr u sliem lil Alla!  
 Kull trava tfahħar fik, Malta ħanina,  
 l-ħila ta' wlied li għandhom mill-iljuni:  
 stenniehom l-għadu fuq il-prexxa, mgħaġġeb  
 bil-għadd hekk żgħir, bil-ħila hekk qawwija,

bla star ta' dieq f'haddejhom, u bla biża  
 resqin ha jmutu f'isem Malta u Alla :  
 iltiema sfaw l-ulied, u x-xbejba mnikka,  
 f'ghajnejha, qalbha bl-hemm u l-biki w l-ghomma,  
 ħarset u fittxet fuq l-iswar, miblugħa  
 rātu minxur ma' l-art il-maħbub tagħha  
 mgħarrar fid-dmija, fuq xuftejh tbissima  
 u ħarstu ħiemda l'hinn lej' x-xefaq ħiemed...  
 xhieda ta' mħabbiet akbar m'hemmx fil-ġrajja  
 ta' Greċja w Ruma !... xejn ma swiet is-saħħa  
 li għalbet f'Rodi d-dehen tal-kavaleri,  
 u kitbet storja fuq l-imrammi mfarrka  
 ta' swar qawwija, xejn ma swiet l-ghajjnuna  
 ta' Pluton u ta' Dite, t-tnejn xewqana  
 stennew jum ir-rebhiet għall-mislem ħajjen,  
 għax taħt il-fehma kollha ħila w qawwa  
 ta' nisa w zghazagh sħaħ fl-imħabba tagħhom,  
 inħbiet il-ghira w għab il-ghadu, miegħu  
 waqa' s-sangakk minn nofs qamar imbewwes....

Fejn huma l-oqbra w fejn il-monumenti,  
 tifikira xierqa ta' min ħaddem ħajtu  
 għall-ogħna rebħa fil-ġrajja ta' ġensna ?  
 Nersqu bir-rand, nersqu b'qalbna nadifa  
 w inxerrdu dmugħna hemm fejn kulljum taħsel  
 bid-dija tagħha ix-xemx, u s-siġar jgħiannu  
 fis-siegħat ħelwa tar-rebbiegħa ħienja  
 l-ghanjiet tar-rebħa, wirt qaddis għalina;  
 hemm fejn id-demmm inxtered, illum tirtes  
 u tgħaddi l-mara tħaddan tfajjel ekejken :  
 omm twajba, tħobb 'l ibnek ? Għallmu s-sewwa,  
 kattar fih l-hena ta' l-imħabba, u għidlu :  
 "X'qatt tiswa ħajtek jekk il-gid ma tagħraf  
 li s-Sema jibgħat u li tibgħat Artek ?"

Ĥajja mimlija bl-ghajb ma tistax thenni,  
 fis-skiet ta l-oqbra u e-cipress jitniehed,  
 il-ghadam rieqed fraqda ghazzienu w ħiemda.  
 Ghadha sħiħa t-tifikira ġewwa Sparta  
 meta t-Tlett Mija, flejl bla dawl u kwiekeb,  
 ħarbtu l-egħdewwa; l-ghajta tagħhom għadha  
 tidwi fil-versi li mas-snin dewwiema

ma jmutu qatt; oh! Musa sbejha, inti  
 kebbes fir-ruħ il-ħsieb, fil-qalb l-imħabba  
 lejn art twelidna; ġewwa l-kotba mqaddsa  
 ħalli l-poeti tagħna ħsiebhom jgħannu  
 bil-kelma xrara. X'jista jsebbaħ aktar  
 ġżiritna l-ħelwa, mill-għanjiet hemdija  
 li l-qlub irattbu? Ghanni, o poëta,  
 l-għanja li toħroġ sfiq mad-demm ta' ħajtek,  
 issellef mill-ħolqien tal-ward il-ħimura,  
 tal-ward li jaf il-ġrajja kemm hi kbira,  
 w israq il-leħħa f'dawl il-kwiekeb sbejha  
 li jilmaw hienja fis-smewwiet t'Awwissu.  
 Ghanni poëta: ismek jibka għal dejjem  
 mahżuż fil-qalb ta' wliedna—ismek ħlejju!  
 semmagħna l-għanja kbira ta' min kattar  
 man-naħiet kollha l-ġieħ u s-sebħ maltija  
 u l-lum f'Art l-Hena ħajtu—ħajja mbierka—  
 qed jgħaddi hieni. Jien fi ħsiebek nara  
 bħal dija tielgħa minn qalbek għal ruħek,  
 u f'dik id-dija, ġewwa ħabs imsakkar  
 xwejjah qassis, ġwejjed, bla lewma ffommu....  
 min hu, l-miskin? b'ittri tad-deheb jien nilmaħ:  
*Dun Gejt!*... u Malta tħares lejħ ħanina  
 b'ħars kbir ta' tjeiba u ta' mħabba għanja.  
 Qalbu bħal kewkba tlebleb f'sema safi,  
 weħidha turi t-triq, taqsam in-niket  
 ta' min, biex jaqla' ħobżu, jgħum il-baħar;  
 ilsienu jaqta', dawl it-tama sbejha  
 ma tafx ir-rażan la ta' ġlied u kedda,  
 fuq ħsiebu bħal qawsalla tidli Malta.  
 Għalxejn, Dun Gejt, tifttex ħawnhekk il-ħegga,  
 tgħarrex fi qlubna n-nar ta' l-egħmil tajjed;  
 id-Din f'sidirna bired, fuq ħaddejna  
 tħissima tiqgħel ta min marrad ruħu  
 bil-ħama tax-xewqat! Ħawnhekk il-Ĥjiena  
 toktor kulljum w aħna, imsejkna! għomja  
 ingħodsu fl-ilma li mal-mewġ tal-ħajja  
 jasal sa ħdejna mid-dlam sfiq t'Akronti....  
 ħawn miet is-sliem u r-radd ta' ħajr u hena....  
 in-nisa le ma jqattgħu xgħarhom, jixhru  
 bħan-nisa ġewwa Troja: dik telfithom  
 kienet telfa ta' ġieħ u nisġet storja

tad-demm u s-sebħ, għal dejjem żmienha jibka;  
 Imma telfitna?... kif il-għażż hassarna...  
 Arġa, Dun Gejt, arġa lejn qabrek sieket  
 u demgħa la xxerridx: ħtija mhix tiegħek  
 l-anqas ta' żmienek m'hi, hija biss tagħna.

Id-dinja tātna wisq; illum jew għada  
 jidbiel il-ħars fuqani u ta' mħabba,  
 idub il-bews, tintemm id-daħka rżina,  
 jingħalqu ħbub għajnejna fraqda siekta...  
 iżda jaħasra! fuq it-triq imwarrda,  
 wirt xogħol ħabrieki ta' misserijietna,  
 ħidma mirquma bl-id, bil-ħsieb imsaliha,  
 le aktar ma jfewwaħ il-ward bellusi;  
 f'idejna x-xitla dbielet, u werqitha  
 ma' l-art sfāt mejta safra; fuq qabarna  
 għalfejn l-irħam igib isimna w jgħożżu,  
 jekk ta' ħajjitna rmejna s-sedq u s-sewwa?  
 Hi din il-gżira fejn il-ġenna kienet,  
 fejn kollox irodd ħajr u sliem u barka?  
 Fejn huma s-saliha w l-egħruq li bnewha?  
 Mietet il-qawwa? miet l-iben rebbieħi?  
 Qatgħa sabiħa l-mantar li għattieha,  
 illum libsa qadima mingħajr għaxqa,  
 dliel xgħarha ħodor bir-rand u l-balluta  
 kienu mar-rjieħ jilagħbu, l-lum parroka  
 biss tiksi r-ras qargħejja. Din hi l-art,  
 darba xbejba fuq ruħha? Għidli żagħżuġħ,  
 demm malti safi, xhud ta' l-akbar għieda:  
 intfiet ix-xrara li kebbset ħaddejkom,  
 li kissret l-għodda ta' l-egħdewwa mqita,  
 u fuq is-swar, fuq il-għoljiet, fl-irħula,  
 fil-qalba ta' l-ibliet felħana f'hemmhom,  
 kitbet grajja bid-demm? intfiet ix-xrara,  
 kollox tgħajjeb fina: ħlewriet u mgħiba.  
 Kemm kien ikun aħjar, Malta ħanina,  
 waħdi jien għixt fiż-żmien imbiegħed t'ilu,  
 ħieles mid-dinja u mill-għajn għarriexa;  
 fuq xtajta kont nitliegħeb, jien u l-baħar,  
 la naf id-dieqa l-anqas x'tati 'l Arti;  
 tasal il-mewġa: fin-namra mal-plajja  
 tgħid x'għandha f'qalbha, l-imħabbiet u l-hena;

jidhku s-Sireni, s-sema jidhak magħhom  
u donnu jiddi fil-ħars kbir t'għajnejhom,  
leħenhom jirgħa mal-fewgiet bikrija.

Ninsa? kif ninsiek nista, ja art twelidi;  
minn fommok jien erdajt in-nifs tal-ħajja,  
w ommi semmieli, fis-sahriet tal-lejla  
meta tfajjel nixxaħxaħ kont ġo n-nieqa,  
l-għanja li saret *jien*, l-għanja maltija;  
u rrid il-lum kieku ngħanniha, sbejħa  
kif dehret lili f'dawk il-jiem ta' seher,  
lill-maltin ħuti... tfur miun ruħi w terga  
għal ħdejja tingħi... dik il-għanja mbierka  
sabet il-qlub maħżuna bl-għajb u l-ħsara,  
u b'riħ in-niket kemm jitmelles fejnha  
reġgħet għal miegħi. X'jiswa li x-xemx tidli  
fil-bgħod il-bgħod jekk dwarna d-dlam isaltan  
u s-šhab għaddej ġo s-sema ta' ħajjitna?

Dun Mikiel Xerri, xemx tassew maltija,  
int tagħmel sehem kbir mill-għanja tiegħi,  
għax għandu leħnek il-benniet għaslija  
li l-qlub ituq bħall-faraġ f'ruħ marida  
—leħnek jimraħ il-fuq mill-oqbra mdejqa,  
iħegġeġ fina d-dawl, u jorbot qlubna.  
Int mgħallem, int sultan w int malti safi,  
fuq wiċċek, lewn il-warda, rajt il-ħmura  
ta' mħabba šhiħa tikbes, u fuq fommok  
tfewweġ ħanina l-fewġa ta' kliem għoli:  
int għaraft 'l Alla, għajn ta' sliem u barka,  
ħniena li tmexxi b'id tas-sewwa d-dinja;  
għal Malta bkejt, għax xejn aktar ma jnikket  
ħsiebek ileħħ bħal dawl ix-xemx bit-tama,  
mill-ħsieb qalil, ħiemed imma ta' ħsara,  
ta' min fittex il-ġlied bejn aħwa m'aħwa.  
Hiltek sabiħa ħeset gżira šhiħa,  
kelmtek mixgħula, mħegġa bl-oħla dija  
le, le ma tintefiex, sakemm ġo fija  
tigrì l-mewġa ta' demm u r-ruħ ma tati  
l-aħħar tislima tagħha, f'din għanjieti  
int issaltan għal dejjem: kelmtek sbejħa  
li ma taħmilx la għažż, la semm la frugħa,

tidwi fil-qlub, tqajjem 'il Malta rieqda,  
 lejn Alla, l-ogħna risq, mill-ġdid tarfagħna.  
 Jien nistħajjilni, wiehed, fuq il-ġholja  
 taż-żmenijiet, ngħarrex bi ħsiebi l-baħar :  
 lill-hinn huġġieġa ta' nirien u dija,  
 l'hawn ilma mejjet mingħajr ġmiel u ħajja.  
 U jien niftakar meta kiebi u ħiemed  
 ma' l-għabex jgħib il-jum ġo l-għarb hamrani  
 fil-ħila ta' l-imġhoddi, nara fiha  
 kotra qalbiena daqs ta' Sparta w Ruma.  
 Min qatt ma ra fis-skiet qabri ta' moħħu  
 dawl-il-warrani, jew fl-iljeli mdallma  
 saħar fuq il-qotba għajjiena, minnhom rawwem  
 karattru ġieħi bħal ta' niesna l-qodma  
 hu jaf il-morr u l-fruġa ta' ġo daru, .  
 'ma x'hemm fil-bgħod taż-żmien, il-ġmiel u l-fejda,  
 hu qatt ma jilmaħ, għax id-Dlam fi ħsiebu  
 jgħix bħal sultan sakemm, f'għajnejh midbiela  
 jilmaħ ħabiba l-Mewt taħfnu f'dirgħajha.  
 Tinsiex l-imġhoddi, Malta,... lill-hinn tilmaħ  
 miktub fis-sema r-rebħ li wettaq driegħek;  
 rażżan qalbek, u t-triq ofroq tas-sewwa,  
 fuq ħsiebek ħalli tidli x-xemx tal-ħajja.

GUZI CHETCUTI.

## L-EWWEL WIRJA TA' GHERFI

Sa fl-aħħar wara hafna tiġbid mil-lum għal għada, wara hafna biża' u taqtiq ta' qalb, wara hafna nfili fis-shana ta' Lulju, sa fl-aħħar fl-ist mill-eżamijiet, u fl-ist b'wiċċ il-ġid. Fadt nifs twil! Min għadda minn dal-baħar biss jaf x'jiġifieri tgħaddi l-btajjel tas-sajf, lieles minn kull hsieb ta' kotba, ta' tagħlim ta' eżamijiet, tiġri u titmierah mal-libieb minn fil-ghodu sa bil-lejl. Fraħt u miegħi ferah kullhadd id-dar, għax lili kienu jistennew biex nitilqu għal San Pawl il-Baħar.

U tlaqna dak in-nhar fil-għaxija mill-Belt moħmija mis-shana ta' Lulju lejn ix-xtajta ta' S. Pawl il-Baħar. L-anqas ilhaqna wsalna li ma darux magħna kemm ġirien u libieb kellna hemm-hekk, jifirħu bina u jistaqsuna elf haġa. Minn dak il-hin bdejt il-hajja li kellha tmissini t-tahbit qalil ta' disa' xhur skola u xahar eżamijiet.

Jumejn wara, xi siegħa qabel inżul ix-xemx, mort nagħmel zjara lil Ġanni ta' Nardu, bidwi haħib tagħna, li kellu r-raba' tagħna, li kien johdilna hsieb id-dar fix-xitwa u jiġi jaqdfilna meta noħroġu mistadu, u kellu r-razzett taħt il-għolja tal-Wardija. Malli dħalt mix-xatba 'l ġewwa, narah ġej lejja, għajnejh jiddu bil-ferħ u fommju jtibbesem, u minnufih b'diet niezla fuqi xita ta' tislum u mistoqsijiet: "Ara s-sanjur! Meta ġejtu! Meta ġejtu? Kif int? Kif inhu l-papà? Il-mamà tajba? Kullhadd tajeb? Domtu ma ġejtu! Kemm ilni nixtieq narakom!" Wara ftit ġiet wkoll Żeża, mart Ġanni, u magħha xita oħra aktar sfiqa ta' tislum u mistoqsijiet, li għalihom wegħibt fil-qasir: "Kullhadd tajeb! Ġejna l-bieraħt l-ula."

Xhin birdet ftit dik l-ewwel heġġa tal-laqgħa tagħna, Ġanni tellâni fuq, fis-setaħ. Żeża ġebitli sigġu minn ġol-għiorfa, qiegħu tal-għuda: li qagħdet fuq xkora nofsha minnija bil-ful jew bix-xgħir, ma nafx; Ġanni nixtehet fl-art b'saqajh mindudin quddiemu, u tilla ta' xi seba' snin il-art hdejn riglejn ommha.

—U hekk, sur Dward! beda jgħid Ġanni, afina dejjem hawn nithabtu biex nieklu loqma ħobż. Imma r-raba' das-snin qiegħed jagħtina fuq wiċċna wisq.

Kullhadd jithabat fid-dinja, wegħibtu jien, min f'haġa u min f'oħra. Inti tithabat fir-raba' u jien nithabat fl-iskola.

—Hekk hu! Issa kemm baqâlek biex tilliaq tabib, sinjur?

—Sena oħra. Bħal daż-żmien sena, jekk Alla jrid, inkun tabib.

Alla jbierek! U kif ighaddi ż-żmien! Niftakrek daqs-xejn ta' tifel ta' xi sitt snin jew sebgħa u 'l oħtok li kellha xi tmien snin, tiġru u taqbzū donnkom żewġ friefet, tidhku u tin-bxu 'l xulxin. Darba kontu sa tgħalluni. Kontu hawn għandi t-tnejn, inti mort tixxabat ma' dak il-ħajt biex iġġib bejta għa-safar, sieqek tiżloq u inti taqa' għal isfel. Mn'Alla li fl-art kien hemm xi erba' qattiet tiben u b'hekk ma gralek xejn, anqas biss barxa ma kellek. Imma li ma ġejtx fuq dak it-tiben, ma kontx teħlisha ħafif! U oħtok l-ewwel werżqet twerżiqa bil-qatgħa li ħadet, imbagħiad. xħin ratek fuq it-tiben, infexxet tid-ħiak kemm tiflaħ. Eh! it-tfal dejjem tfal. U hi x'aħbarha? Ilni ma naraha.

—Tajba! Taf inti li kienet iżżewwġet! Marret toqgħod tas-Sliema. Xahrejn ilu kellha l-ewwel tarbija. Is-sajf l-ieħor kienet tiġi hawn sikwit ma' żewġha, imma issa ma tkunx tista' tiġi ħlief xi siegħa wara nofs in-nhar.

—Kemm nixtieq naraha!

\* \* \*

Kif konna nitkellmu, għajnejja marru fuq it-tifla ż-żgħira ta' Ġanni, li kienet mixħuta ħidejn riġlejn om nha tilgħab ma' kelb ċkejken, xagħru abjad muswaf, issa tqabbzu, issa taqbadlu sa-qajh ta' quddiem u twaqqfu fuq ta' wara u tmexxih jew iżżeffnu fuqhom biss, issa tħaddnu magħha u tkellmu u tridu jkellimha u tressaq wiċċha ma' wiċċu u xoftejha ma' xoftejh biex bħall-kioku jifhem aħjar xinhi tgħidlu. Tgħaxxaqt inħares lejha, imma dak il-ħin ħassejt għerri jbaqbaq ġewwa fiġa, u jrid ifur u jixxerred għall-ġid ta' għajri. Bil-ħlewwa għidt lit-tifla ta' Ġanni:

—Eh! binti, tressaqx il-kelb ma' wiċċek għax jagħmillek mimmi.

—Ma jgħdimx! weġbitni ftit mistħija.

—Imma jista' jagħtik il-mard.

—Mhux marid il-kelb tagħna!

Moħħ ta' tifla ta' seba' snin ma setax jifhem il-għaġeb ta' għerf li dak il-ħin kont sa nsawwab fuq id-dinja miġbura, għalija, f'dak ir-razzett u f'dawk iż-żewġ bdiewa. Dort lejn Ġanni u għidtu:

—Ġann, għandek taf li ġisimna mhux bħall-ġisem tal-bhej-jem; dak li hu tajjeb għalina jista' jkun ħażin għall-bhejjem; u dak li ma jagħmelx deni lill-bhejjem, lilna jista' jagħmilna deni kbir. Issa ara, dak il-kelb jista' jkollu xi dud irqiq, irqiq li bil-għajnejn ma jidherx u li lill-kelb ma jagħmillu ebda ħsara, qisu ħaġa mejta, iżda malli jidħol fil-ġisem tal-bniedem, kull waħda minn dak id-dud issir mija u elf, u lill-bniedem jagħmlulu deni kbir, imarrduh. Ħa nfiehmek aħjar. Ara, għan-

dek dik iż-żerriegħa tal-bettieħ fuq ix-xriek. Issa biex tinbet fejn trid tiżragħha?

—Fil-għalqa!

—Tajjeb. Issa jekk tiżragħha fit-trab tat-triq, jew ġox-xaħx, tinbet?

—Le ma tinbet!

—U jekk tiżragħha ġor-ramel lidejn il-baħar?

—X'jidhirlek!

—Hekk hu d-dud tal-mard, fil-kelb jibqa' bħal haġa mejta u fil-bniedem inissel, joktor u jagħmel deni kbir.

Ġanni u martu, Żeża, kienu qegħlin jisimgħuni bla ma jpettu xfar għajnejhom. Klie-ni kien donnu nixxifhom. Għalhekk rabbejt il-ħila iżjed u zidt ingħidilhom:

—Hażin ukoll li l-klieb u qtates tagħtuhom jieklu mill-platti li tieklu fihom intom, jew tħalluhom jilagħqu platti, borom skutelli u x'naf jien, għax minn ilsienhom għandu mnejn jeħel mal-platt xi dud li jġib il-mard fil-bniedem.

—Meta miet Dun Nikol, ma nafx tiftakrux int, għax kont għadek żgħir meta miet, qabżet qalet Żeża, in-nies haġuha li miet b'xi marda tal-fwied, u kullhadd kien iġħid li rikeb il-mard, għax kien iħalli l-klieb, li kien iħobbhom daqs dawl għajnejh, jieklu mill-platti tiegħu u saħansitra jieklu miegħu fuq il-mejda. Ma nafx x'naqbad ingħid, imma din ma tinzillix malajr; aktar naħseb li Dun Nikol, jaħasra, kellu xi marda minn ġewwa; kien ilu sejjer lura, minn qabel ma kien iħobb il-klieb; u terġa' kellu fih li miet bil-mard ta' ġewwa wkoll.

Hassejt l-art taħti tiftarrek; qalbi hebritni b'xi waqgħa, u l-waqgħa ma dametx ma ġiet Żammejt sħiħ, u b'lehen mejjet, għidtilhom:

—Mhix haġa kbira! Jista' jkun li dak il-qassis ħa l-mard mill-klieb. Aħna t-tobba nagħharfu l-marda, imma mhux dejjem nagħharfu mnejn hi ġejja l-marda. Taf xinhu, il-mard ma jġix waħdu. B'xejn ma timradx.

—Għax tkun miktuba hekk, qabeż iġħid Ġanni, li wara l-kliem ta' martu ried hu wkoll jagħti daqqa oħra lill-għerf tiegħi. Intom timlewlna rasna b'ħafna flieles, u jekk wieħed joqgħod jaħseb iżzejjed, jitlef mohħu. Ara, sentejn ilu maradli t-tifel il-kbir bid-deni; għall-ewwel ma kellimniex tabib; wara ġingħa kellna ndaħħluh u beda jsaqsina elf haġa: "Jixrob ħalib? Jiekol ġbejniet? Il-ħalib tgħalluh? Qis li ma tagħtuhx ħalib li mhux ingħolli!" Lit-tabib għidnielu iwa, għat-twissijiet kollha li tana, imma għamilna biss dak li deħrilna. Il-ħalib bqajna nagħtuhulu sħun minn driegħ il-mogħża, bla ma ngħalluh xejn; għax il-ħalib ma jistâx ikun li jġib il-mard; bil-ħalib trabbejna. Taf biex

hallieh id-deni? Bix-xewk! konna nghallulu x-xewk u nagħtuh jixrob l-ilma tiegħu. Mhux bil-ħalib imgħolli!

—Għamilt ħażin ma smajtx mit-tabib, u kieku ibnek miet jew baqa' marid, kien ikollok ħtija quddiem Alla. Isma' din: kieku nagħtik frotta, frotta sabiħa, safra qisha tad-deheb li bħalha Malta ma hawnx, rieħa tfuh u toġħma tajba, u ngħidlek: Wieħied minn kull mija li jieklu minn dal-frott, jaqa' u jmut mal-ewwel daqqa ta' sinna li jagħtiha. X'tagħmel? Tekolha?

Ġanni ma weġibx. Ħass ruħu mirbuħ, u jiena qawwi bir-rebħa tiegħi zidt ingħidlu:

—Mela jekk ħaġa tagħmel deni lil wieħied minn kull mija, aħseb li dan il-wieħied tista' tkun int.

—Inna taf xi ngħid jien, jekk ma tkunx waslet il-mewt ma tmutx, u jekk tkun waslet, tagħmel x'tagħmel ma żzommhiex. Ara, jien għandi ħamsa u ħamsin sena u qatt ma mradt aktar minn jumejn. Ħajti dejjem fir-raba' u mal-bhejjem. Ħalib qatt ma għallejtu, bħal ma tridu intom; dejjem ilma tal-bir nixrob, u jekk nurfes żġieġa u joħroġli d-de nm, immur fil-għorfa, insib biċċa għanqbuta kollha trab, inqegħidha fuq il-ġerħa; id-demmi jieqaf u wara ftit ma għandi xejn. It-tabib kieku jimlieli ras daqs qartalla! Nizzżiħajr l'Alla nħossni p'saħħti sewwa. U missieri kellu sitta u tmenin sena meta miet, u missieru għalaq id-disgħin. Ma kenux iġġaddu ħajja aħjar minna; xogħol u taħbit u għaks kienet il-ħajja tagħhom, u madankollu kellhom għomor twil. U ħu missieri, Toni, ta' sebghin sena kien għadu jiekol nofs artal għaġin u jgerrem il-ful ingaljat bi snien. Li ma kienx għax għaddieħ riħi ħażin, kieku għadu ħaj; ma kellu lebda marda; miet b'laħmu u xalimu. X'irrid ngħidlek? Ta' kullħadd kif tkun miktuba!

—Taf xi hu l-inna? għidtlu bi tbissima, li ħadd ma jaf kif inhi miktuba tiegħu. Għalhekk jaħtieġ li wieħied jisma' mit-tabib, għax it-tabib ma jitkellemx minn rasu, ma jaqlax minn żniedu, iżda jitkellem bid-dawl ta' dak il-għerf kbir li Alla xerred fil-ħolqien.

\* \* \*

Kien sar il-ħin u jien qomt biex immur. Ġanni u Zeża qamu wkoll biex iwassluni sal-bieb. It-tifla ż-żgħira kienet tongħos b'rasha max-xkora. Wara ħafna: "Selli għalihom, ej-jew oqogħdu, ejjew intom ukoll", qbadt il-mogħdija lejn id-dar, u t-triq kollha nħewden fuq din l-ewwel wirja ta' għerfi.

# IL-GAZZETTA TAL-GVERN

## 1813-1840

(MINN GUŻĒ GATT)

(*Ara Għadd 53-54 paġ. 20*)

Għalkemm il-Gvern kien čekken l-Istamperija tiegħu, billi naqqas in-nies minn miegħu, il-qligħ minnha baqa' biex safa' fil-batal, bħal ma wrejna minn dak li hawn fuq għedna. Izda, jekk il-Gvern qančee' kemm felaħ fl-Istamperija li' kellu, għal Gazzetta tiegħu ma kien ixalħħaħ xejn. Mhux dan biss, imma l-Gvern issokta dejjem jagħmel hiltu kollha biex jirnexxilu jaraha tgħaddi iżjed 'il quddiem. Għalhekk kien ifittex li jzejjinha b'taġħrif u hbarijiet li setgħu jkunu ta' għoġba u għaxxa għall-qarrejja kollha, bla ma kien iħares lejn l-infiq li kellu jidħol għalih. U dan li għedna wieħed jista' jara li hu minnu, billi jagħti daqqa ta' għajn lill-Gazzetta ta' dak iż-żmien li qegħdin insemmu. Barra minn hekk, jidher ukoll it-tħabrik tal-Gvern f'dak li għedna, billi dan kabbar il-Gazzetta tiegħu. Jekk fl-1831 il-Gazzetta ħarġet b'401 paġni u fl-1832 b'408, fl-1833 dehret b'432 paġna. Terġa', fit-tliet snin li ġew wara f'kull sena għaqqdet l-444 paġni tagħha.

Barra milli l-Gvern kabbar il-Gazzetta tiegħu, ried ukoll li jgħin l-imseħbin li kellu. Għalhekk, minn Novembru tal-1834 beda jħabbar, li l-ħlas fil-Gazzetta wieħed kien jista' jagħmlu kull tliet xhur—f'kull l-ewwel ta' Jannar, ta' April, ta' Lulju u ta' Ottubru. Dan it-tibdil fil-għamla tal-ħlas, barra milli għan ħafna l-imseħbin fit-tishib tagħhom, kien ukoll iħajjar biex dak li jkun jissieħeb aktar fil-Gazzetta, billi kull tliet xhur, il-ħlas ma jarah wisq.

Minn Jannar tal-1835 il-Gvern zied taġħrif ieħor fil-Gazzetta tiegħu. Dan it-taġħrif kien dwar id-dħul u l-ħruġ li kellu l-"Malta Savings Bank" ma' tul is-sena ta' qabel. Kien mogħti wara laqgħa magħmula, fil-Berġa ta' Provenza, mid-Diretturi ta' dan il-Bank tal-Gvern. L-ewwel laqgħa saret fil-15 ta' Jannar 1835. Wara, dan it-taġħrif baqa' jidher fil-Gazzetta f'Jannar ta' kull sena.

Fl-aħħar paġna tal-Gazzetta, taħt l-aħħar kitba, kienet iġġib kelmejn maqtugħa għalihom. Bihom kienet tgħarraf li l-Gazzetta hi maħruġa mill-ħakma tal-Gżira, mill-Istamperija tal-Gvern. Barra minn hekk, kienet itgħarraf ukoll kemm kien il-ħlas tagħha fis-sena, fejn tinbiġħ u li l-Gazzetta titwassal sad-dar ta' dawk l-imseħbin li joqogħdu l-Belt. Dan it-taġħrif kienet iġġibu dejjem bit-taljan f'kull għadd tal-Gazzet-

ta. Izda mill-1835 xi drabi beda jidher bl-ingliż, flok bit-taljan, sakemm spiċċa biex, mit-22 ta' Ġunju tal-1836, baqa' joħroġ bl-ingliż biss għal bosta żmien.

Fl-1836, il-Gazzetta żiedet il-għadd fl-istampar tagħha. Mill-għadd 1308, li deher fis-27 ta' Jannar, hargu 390 waħda. Minnhom ingħataw b'xejn 108; kien hemm 184 imseħbin; 149 gew mogħtija lil Salvu Said biex ibieghhom; mill-Istamperija nbiegħu 7; baqgħu 31; erbgħa tgħarqu; u 7 inżammu għall-filsa. Terġa' f'Novembru, il-bejgħ tagħha laħaq it-356 waħda. Kif kien qies is-Suprintendent ta' l-Istamperija, 101 inbiegħu lill-ingliżi u 255 lill-maltin u l-barranin. Minn dawn, 219 il-waħda nbiegħu għal hawn Malta u 137 gew mibgħuta barra. Gew imqassma b'xejn 115 il-Gazzetta. Il-biċċa l-kbira ta' dawn gew mogħtija lil dawk li kienu jaħdmu mal-Gvern fl-offiċini tiegħu.

Is-Suprintendent ta' l-Istamperija, Charles Harper, kien qal lill-Kommissjonarji tal-1836, li l-bejgħ tal-Gazzetta fl-aħħar għaxar snin kien, tista' tgħid, dejjem f'ilma wiehed. Izda, li qal Harper, ma narawhx li kien iqarreb wisq mas-sewwa, għax, jekk fl-1836 il-bejgħ tagħha kien ta' 356 waħda, fl-1833 kien ta' 250 biss, kif urejna iżjed lura.

Fis-sena tal-1836 sar xi tibdil żgħir fl-Istamperija tal-Gvern. F'Marzu siefer wiehed mill-kompożituri ingliżi. U biex il-Gvern ilaħħaq xi ftit max-xogħol li kellu, qabbaq tnejn min-nies baranin jaħdmu miegħu, wara li jispiċċaw mix-xogħol li kellhom. B'dana kollu meta f'Mejju l-ingliż reġa' gie lura lejn Malta, il-Gvern daħħlu miegħu mill-ġdid.

\* \* \*

Fl-1836 il-Gvern tal-Ingilterra baġhat żewġ Kummissjonarji ingliżi f'Malta. Dawn kienu Austin u Lewis. Gew hawn biex jaraw, jiflu u jgħarblu dwar il-qagħda ta' Malta. Wara, imbgħad, jagħtu l-fehma tagħhom fuq dak li kellu jitbiddel, jiżdied, jitnaqqas jew jiġġedded fil-ħakma tal-Ġzira. Fir-rapport li għamlu, insibu, li mill-Istamperija tal-Gvern kienet toħroġ folja taħt l-isem ta' "Prezzo Corrente". Dana, għalkemm ma kellu x'jaqsam xejn mal-Gazzetta, kien iġib li huwa "Supplimento alla Gazzetta del Governo di Malta." Il-Prezzo Corrente" kien jagħti tifsir dwar b'kemm kienu qegħdin jinbiegħu l-ħwejjeg tal-ikel, il-merkanzija, eċċ. fis-swieq ta' Malta.

Dana l-"Prezzo Corrente" kien ilu joħroġ hafna snin qabel ma Austin u Lewis gew f'Malta. Għall-ewwel li beda joħroġ, kien jidher bl-ingliż biss; iżda b'Avviż li nġieb fil-Gazzetta tal-Gvern tal-1814, gie mħabbar li, mill-5 ta' Marzu ta' dik is-sena, sa jibda jidher bit-taljan ukoll, u jibqa' joħroġ kull gimgħa. L-Editur tiegħu f'dik il-ħabta kien William Henderson. Izda maż-żmien, kif jidher mit-tħabbira li saret fil-Gazzetta

tas-6 ta' Jannar 1824, il-"Prezzo Corrente" ma baqax johrog taht it-tmexxija ta' Henderson. F'dana l-ghadd tal-Gazzetta nsibu, li, ghal li gej, il-"Prezzo Corrente di Malta" sa jibda jigi mahrag kull gimgha minn Guljermu Stevens, is-Segretarju tal-Kmamar tal-Kummeré.

Fl-ewwel snin tal-hrug tieghu, dana l-"Prezzo Corrente" kien ihalli xi qliegħ għall-Gvern; iżda billi gie żmien li l-Kummeré ta' Malta tgħarraġ u mar hafna lura, wara l-1832 il-Gvern beda jstampah b'xejn għall-Editur tieghu Stevens li semmejna.

Meta fl-1836 ġew Austin u Lewis, il-"Prezzo Corrente" kien qiegħed johrog darbtejn fix-xahar, u minnu kienu jinbigħu minn 40 sa 60 wieħed.

Fost hwejjeg oħra li fuqhom thaddtu l-Kummissjonarji li semmejna, qalu wkoll li l-Gvern kien imissu jagħti tagħrif dwar kemm tiġbor u toħrog il-Kaxxa ta' Malta. Għalhekk, mal-ewwel sena tal-Gvern li għalqet, fil-Gazzetta deher tagħrif bl-Ingliż fuq x'daħħlet u x'hallset il-Kaxxa ta' Malta ma' tul is-sena tal-1836.

Mit-tagħrif li gie mogħti, nieħdu, li l-Gvern, fl-1836, għaż-żamma tal-Istamperija häreġ £432-3-4½, u daqshekk ieħor nefaġ għal-Gazzetta.

Mix-xogħol li l-Gvern hadem għan-nies u mill-bejgħ ta dawk il-hwejjeg li stampa għalih, ġabar £254-3-8. Mill-bejgħ tal-Gazzetta u mill-avviżi li ngiebu fiha, il-Gvern daħħal £371-13-10.

Mela l-Gvern, fl-1836, mill-Gazzetta gie tilef £60-9-8½, u mill-Istamperija £177-19-8½.

Minn dan li għedna jidher, li l-Gazzetta fl-1836 saret ta' anqas telf għall-Kaxxa ta' Malta milli kienet fis-sena ta' qabel, waqt li t-telf mill-Istamperija żdied aktar milli kien fis-sena tal-1835.

Fl-1837 il-Gazzetta żiedet tagħrif ieħor. Fis-17 ta' Mejju giebet it-twelid u l-imwiet li saru f'dawn il-Gzejjer minn Jannar sa April tal-1837. L-ewwel ma deher kien bl-Ingliż biss, iżda mal-ewwel għadd tal-Gazzetta li häreġ wara, reġa' deher bit-taljan waħdu. Dan it-tagħrif kellha tibda ggibu kull 3 xhur, kif hekk għamlet wara; iżda mbagħad, wara xi żmien, beda jidher dejjem kull xahar.

It-taħbir ta' x'daħħal u x'häreġ il-Gvern beda jidher kull sena fil-Gazzetta. L-ewwel darba li deher kien fil-ghadd tas-7 ta' Ġunju 1837, meta gie muri d-dhul u l-hrug li sar fl-1836. Iżda barra dana t-tagħrif, il-Gvern kien juri wkoll x'gabar u x'hallas, f'taħbir ieħor għalih u bl-irqaqat kollha, dwar sitt postijiet minn tieghu. Dawn kienu l-Monti, l-Isptar ta' Santu Spirtu, il-Casa d'Industria, l-Università u l-Liceo, il-Habs il-Kbir u l-Monti ta' Għawdex. Dan it-tagħrif, miġjub ukoll bl-Ingliż biss bħal l-ieħor, kien jidher fil-Gazzetta darba kull sena.

Mid-dhul u l-hrug li l-Gvern kellu fl-1837, nieħdu, li għaż-żamma tal-Istamperija, (magħduda wkoll in-nefqa għall-Gazzetta)

ħareġ £915-2-6½. Barra dawn nefaġ ukoll £8-9-0 għal tiswija fl-Uffiċċju tal-Istamperija.

Mill-bejgħ tal-kotba tiegħu u mix-xogħol li ħadem għan-nies, il-Gvern daħħal £139-19-0. Mill-bejgħ tal-Gazzetta u mill-avviżi li deher fiha, ingabru £395-11-9.

Minn dan li għiedna jidher, li għalkemm il-Gvern ma kienx qiegħed jaqla mill-Gazzetta, telf wisq fiha ma kellux, bħalma kien baqagħlu fis-suin ta' qabel. U dan terġa' wara li f'din is-sena (1837), il-Gazzetta ħarġet b'462 paġna: jiġifieri akbar mis-suin tal-1834, 1835 u 1836.

Fl-1837, fl-Istamperija daħħlu tfajjel ingliz, hu l-kompożitur Mackenzie, biex jitgħallem u jieħu s-sengħa bħal ħuh. Daħħlu wkoll suldat ingliz, bħala kompożitur, bi ħlas ta' xelin kull jum. Izda wara erbagħit ijiem, dan telaq mix-xogħol, għax ma riedx jissokta jaħdem b'dak il-ħlas. Terġa', billi ġie miżmum mix-xogħol għal xahar wiehed mill-kompożituri inglizi, Stocker, floku ġie mdaħħal wiehed taljan. Izda meta Stocker f'Diċembru, 1837 reġa' daħal għax-xogħol mill-ġdid, dana l-ingliz beda jitħallas minn xi flus li kienu jintharġu barranin, waqt li t-taljan baqa' jaħdem fl-Istamperija wkoll. D'dana kollu, Stocker ma damx wisq jissokta jaħdem mal-Gvern. Fl-14 ta' Frar 1838, Stocker halla Malta u siefer għall-Żmirli Għan-nuqqas ta' Stocker, fl-Istamperija daħal Pietru Cousin biex jitħarregħ fis-sengħa ta' kompożitur.

Wara l-miġja f'Malta tal-Kummissjonarji Austin u Lewis, il-Gazzetta żiedet bosta tagħrif dwar aħbarijiet fuq Malta. Beda jidher fiha wkoll fuq xi kawżi kbar li kienu jsiru fil-Qorti tagħna.

Mix-xnigħat li ġrew dwar il-fehma li kellhom il-Kummissjonarji li semmejna, il-Maltin intebħu li l-Gvern kien bil-ħsieb li jagħti l-Libertà tal-Istampa. Fuq hekk, x'uħud ħasbu malajr biex ifittxu jgħibu l-Istamperiji ħalli jaħdmu f'din is-sengħa. Fost l-ewlenin Stamperiji li ġew, kienu ta' Lippu Izzo u ta' Lwigi Tonna. It-taħbir li dawn l-Istamperiji kienu hawn, miftuħa u mħejjija għax-xogħol, jinsab fil-Gazzetta tal-Gvern tal-10 ta' Jan-nar u tas-7 u t-28 ta' Marzu 1838.

Ix-xnigħat kbar li kien hawn dwar il-għati tal-Libertà tal-Istampa flimkien mad-dehra tal-Istamperiji li semmejna, għamlu ħoss kbir li diwa saħansitra barra minn Malta. Għalhekk, *La Gazzetta di Firenze* giebet, li t-tħabrik u t-tgemgim tas-Saltniet Taljani, biex ma tiġix mogħtija l-Libertà tal-Istampa lill-Maltin, sfaw fil-batal; il-Liġi li tagħti din il-Libertà giet imxandra, u f'Ruma qiegħed jiġri fl-idejn programm ta' ġurnal ġdid li biħsiebu johroġ f'Malta.

Għal dak li giebet il-Gazzetta ta' Firenze, qabżet il-Gazzetta tal-Gvern tas-7 ta' Marzu 1838. Din qalet, li ma jaħtieġ wiehed iġid li kull ma deher fil-Gazzetta ta' Firenze ma hu minnu xejn, għax li hu ħrafa hawn Malta jaf kullħadd. Izda d-dehra ta' dan

it-tħarrif u xnighat oħra ii ma ħumieħ minnhom. miġġuba f'ġurnali ta' barra, ġegħlitha li taqbad il-waqt biex tgħid kif inhi sewwa dil-biċċa. Għalhekk ġiebet li tinsab imġħarrfa, li l-Gvern kien bi ħsiebu joħroġ Liġi li taġħti l-Libertà tal-Istampa. B'din il-Liġi jkun jista' jsir taħdit ħieles dwar kull ħaġa li ġħandha x'taqsam mal-Gżira. Izda dan kellu jseħħ, malli jispiċċaw mill-ftehim fuq irqaqat zġħar li fadal jiġu mħejjija.

Dwar il-programm ġħall-ħruġ ta' ġurnal, il-Gazzetta tal-Gvern m'ħux biss qalet li l-programm ma ratux, imma l-anqas semgħiet bih. Izda din ix-xnigha x'aktarx li ġriet imħabba li kienu nfethu xi Stamperiji tan-nies ħawn. Barra minn hekk, kien magħruf ukoll taġġeb, li min ried joħroġ xi folju li bih jista jagħti taġħrif u taħdit fuq kull ma ġħandu x'jaqsam ma' dawn il-Gzejjer u n-nies taġħhom, ma kien jiltaqa' ma' l-ebda tfixkil.

B'dak li ġie mġħarraf fil-Gazzetta tal-Gvern, dwar il-ħruġ tal-folji, jekk wieħed ma kienx jaf, malajr setaġħ jintebaħ x'riedet tħiehem b'dak li qalet. Għalhekk x'uħud bdew iħejju t-trieq biex jatu bidu ġħall-ħajja tal-ġurnaliżmu ħieles f'Malta. L-ewlieni fost dawn kien il-Kanonku Natu Panzavecchia. Dan ħabbar, fil-Gazzetta tat-18 ta' April, li sa joħroġ perjodiku ta' kull xahar, bl-isem ta' *Lo Spettatore Imparziale*. Fih sa jġib kitba li ġħandha x'taqsam mal-ħwejjeg tal-Gżira, aħbarijiet ta' barra u taġħrif xjentifku. Bil-wieħed jinbigħ sebaġħ soldi kull ġħadd, izda l-imseħbin iħallsu tieġħu sitt soldi biss.

Ftit jiem wara li dana l-Folju ġie mħabbar fil-Gazzetta tal-Gvern, ħareġ l-ewwel ġħadd tieġħu. Għal din il-biċċa, il-Gazzetta qalet, li d-dehra ta' l-ewwel folju indipendenti f'Malta ssawwar ġħamil kbir fil-ġrajja tal-letteratura u fil-qagħda pulitka ta' din il-Gżira. Dil-ħaġa l-Gazzetta ħasset li ma setgħetx tħalliha ġħaddejja u ma jsemmiħieħ. Għalhekk, biex din il-ġrajja tibqa' tifkira ġħal dejjem, ġħarrfet li l-bidu tal-ħruġ ta' *Lo Spettatore Imparziale*, kien il-jum tat-Tnejn, 23 ta' April 1838.

Billi dana l-Folju ta' Mons. Panzavecchia kien bit-taljan, il-Gazzetta qalet, li ġħalkemm l-ilsien ingliz ġħadda ħafna l-quddiem minn x'ħin il-Gvernatur Ponsonby kien ħegġeg ħafna ġħalih bi ħrara kbira, izda ġħad ma nxteridx biżżejjed biex isir ta' ġħajnuna ġħat-taġħrif bejn in-nies kollha ta' dawn il-Gzejjer. B'dana kollu, mill-mixja l-quddiem li dan l-ilsien wera li ġħamel iġegħlba taħseb li m'ħux fil-bogħod wisq dak iż-żmien li fih ġħad ikun hu l-aktar wieħed ta' ġħajnuna ġħat-tixrid ta' taġħlim.

Il-Gazzetta qalet ukoll, li l-Kanonku Panzavecchia, il-kittieb u sid *Lo Spettatore Imparziale*, b'dana l-ġħamil tieġħu wera ħegġa kbira ġħall-ġid ta' kullħadd. Dan daħal fil-wesġħa tat-taħdit ħieles, taħt ħafna twegħir u tfixkil, l-aktar billi ġħad ma ġietx mogħtija l-Libertà tal-Istampa. Fuq kekk, ħaqqu l-ġħajnuna ta' ħutu l-Maltin—ta' dawħ li jixtiequ jaraw il-Libertà tal-Istampa mwaqqa fuq sisien qawwija; ta' dawħ li lil din iqisuħa bħala ta'

għajjnuna kbira għall-mogħdija l-quddiem fit-tagħlim, ix-xerrieda tas-sewwa u r-reffieda tas-setgħat ta' kullgħadd.

Għal dana x-xogħol li l-Kanonku Panzavecchia daħal għalih, il-Gazzetta ttamat li jsib malajr l-għajjnuna minn dawk li semmiet. Bil-għajjnuna tal-qarreja Mons. Panzavecchia jkun jista' joħroġ, bla dewmien xejn, il-folju tiegħu darba fil-gimgha, flok fix-xahar. U b'hekk jirnexxilu jzjed il-ħsieb tajjeb li kellu—dak li jkun jista' jagħti aktar ta' sikwit tagħrif ta' ħtiega.

Biex il-Gazzetta tissokta tgħin lill-Kanonku Panzavecchia fix-xogħol li daħal għalih, giebet x'fih u fuqieq jithaddet l-ewwel għadd ta' *Lo Spettatore Imparziale*. Barra minn hekk faħħret ħafna wkoll l-istamperija ta' Lwiġi Tonna li minnha ħareġ dana l-Folju. Il-Gazzetta qalet li x-xogħol li sar irnexxa bil-bosta aktar minn dak li wieħed kien jistenna minn stamperija li għadha fil-bidu tagħha.

Izda, billi *Lo Spettatore Imparziale* giebet xi ħaġa dwar l-ħajja tal-Gvernatur Bouverie, il-Gazzetta sewwiet xi għeltijiet li dehru B'dana kollu, il-Gazzetta qalet li hu l-bogħod ħafna minnha l-ħsieb li tmieri f'kollox dak li qal dana l-Folju, izda ma tistax tħalli għaddej titrif li ma hux minnu. Jerga, *Lo Spettatore Imparziale* ma kellux ħtija f'dak li qal. Dak li giebet, ħadu mir-“Royal Military Calendar”—ktieb li l-Kanonku Panzavecchia bil-ħaqq kollu kellu jzommu b'tajjeb u li ma jkunx fih għeltijiet f'dak li jgħid.

Wara *Lo Spettatore Imparziale*, waslet id-dehra tat-tieni folju ħieles f'Malta. Il-ħruġ tiegħu gie mħabbar fil-Gazzetta tas-16 ta' Mejju. Dan kien ukoll bit-taljan. Ħa l-isem ta' *Il Portafoglio Maltese*. L-ewwel għadd ħareġ bħala turija ta' kif kellu jkun il-quddiem.

Bħalma l-Gazzetta ferhet għad-dehra ta' *Lo Spettatore Imparziale*, hekk ukoll għamlet meta ħareġ *Il Portafoglio Maltese*. Terga' biex tissokta tgħinu, giebet il-programm tiegħu. U, biex aktar tħajjar u tagħmel il-ħila u l-wisgħa għall-ħruġ ta' dawn il-folji u ta' oħrajn li kienu bi ħsiebhom joħroġu, ħabbret li sa tieqaf u ma toħroġx aktar. Izda, dan il-ħsieb tal-Gvern kellu jitwettaq, malli tiġi mxandra l-Liġi tal-Libertà tal-Istampa.

Din il-Liġi kienet għadha taħt il-ħsieb tal-Kummissjonarji tal-Inkjesta. Izda malli dawn jispicċaw mit-tgħarbil tagħha, il-Gvernatur kien bi ħsiebu jressaqha malajr quddiem il-Kunsill tal-Gvern. U dan kellu jsir, biex ir-rieda tas-Segretarju tal-Kolonji, dwar dina l-bicċa, tiġi mwettqa bla telf ta' zmien xejn.

Għalkemm bdew joħroġu xi folji, kull ħaġa li bdiet tidher fihom qabel kienet tgħaddi minn taħt idejn il-Gvern. B'dana kollu, dina l-ċensura, milli setaġh wieħed jaqbad minn dak li qalet il-Gazzetta tas-7 ta' Marzu, ma kenitx qalila bħal dik l-ċensura l-oħra ta' qabel ma l-Gvern kien tħajjar li jagħti l-Libertà tal-Istampa. Għalhekk, fil-folji beda jingiebet ukoll il-fehmiet

ta' dawk li ma kenux jaqblu ma' l-egħmil li kien isir mill-Hakma tal-Gżira.

Wara l-ħruġ ta' żewġ folji bit-taljan, fil-Gazzetta tat-13 ta' Ġunju deher taħbir li sa joħroġ folju ieħor bit-taljan u bl-ingliż. L-isem ta' dan kien *Il Mediterraneo, Gazzetta di Malta*. Għal din l-aħbar il-Gazzetta tal-Gvern intliet bil-ferħ. Barra milli giebet il-programm tiegħu, qalet ukoll, li l-*Mediterraneo* sa jkun il-folju li jimla dak il-battal li warajha tħalli hi, meta tieqaf u ma toħroġ iżjed.

Billi l-Gvern kien bil-ħsieb li jwaqqaf il-Gazzetta tiegħu mill-ħruġ tagħha, ma baqax jilqa' lil dawk li riedu jissieħbu fiha għal sitt xhur, bħal fi-imghoddi. Għalhekk gie mħabbar fil-Gazzetta tas-27 ta' Ġunju 1838, li min ried jissieħeb, il-Gvern jorbtu għal tliet xhur biss. Dan it-taħbir baqa' jsir kull meta jkunu sa jagħilqu t-tliet xhur.

Fil-Gazzetta tal-4 ta' Lulju nsibu xhieda ta' kemm il-Maltin ħarġu tajjeb fis-sengħa ta' l-Istampa. L-Editur tal-Gazzetta qal li fela b'hegga kbira x-xogħol ta' bosta għamliet li ħareġ mill-istamperiji l-godda, u sab li dawn, bil-ftit il-ftit, għaddew tassew ħafna 'l quddiem. Barra mix-xogħlijiet li ħarġu, oħrajn kellhom il-ħsieb li joħroġu malli jkollhom il-għajjnuna ta' l-imseħbin. Kull wieħed kien ifttex u jħabrek biex jara jirnexxilux li jikseb għalih il-gibda tal-qarrejja, billi juri li kellu l-jedd sewwa u u xieraq ħalli n-nies tissieħeb fil-kitba tiegħu. Jerga' dawn kellhom dehen kbir ta' kif kienu jfissru l-programmi tal-folji tagħhom. Dil-ħaġa ħadd ma kien jistennieha jew jobsorha li sa jsibha qalb għadd hekk żgħir ta' nies li jgħammru dawn il-Gzejjer u li wisq ftit kienu mħarrġa fis-sengħa tal-gurnaliżmu.

Il-Gazzetta ħabbret ukoll li sa joħroġ żewġ folji godda: wieħed bit-taljan u l-ieħor bl-ingliż. Dak li kellu joħroġ bit-taljan kien folju li jithaddet fuq il-medicina biss. Il-ħruġ tiegħu kellu jkun ta' darba fix-xahar, taħt l-isem ta' *L'Ape Melitense*. L-ieħor kien jismu *The Harlequin, or Anglo-Maltese Miscellany*. Dan kien folju ċajtjer u ta' tagħlim li jgħodd għall-kullhadd.

Il-programm ta' *L'Ape Melitense* deher fil-Gazzetta bit-taljan u bl-ingliż. Izda billi *The Harlequin* kellu joħroġ għal dawk li jaqraw bl-ingliż, jew għall-mixtieqa li jifhemu b'dana l-sien, deħrilha li hu biżżejjed iġġib il-programm tiegħu bl-ingliż biss.

Wara li l-Gazzetta ħabbret il-ħruġ taż-żewġ folji li semmejna, issuktat tgħid, li hi tqisu bi dmir tagħha li tgħarraf b'kull ħaġa li tkun bi ħsiebha toħroġ. Dan tagħmlu, mhux biss bħala ħaġa ta' taħbir, imma wkoll biex, bit-tgħarraf tagħha, kemm tista'tgħin lil dawk li jagħmlu hiltom biex joħroġu minn dawn il-folji, ħalli b'hekk jiksbu l-għajjnuna mill-qarrejja. U, barra milli dan tagħmlu bla ma żzomm la ma' l-wieħed, lanqas ma' l-ieħor, kienet tagħmlu wkoll, għax it-torkju, fil-bidu tiegħu,

tqisu bħal dik it-tarbija li titlob l-għajnuna u t-twezin ta' dawk li jixtequha tgħaddi 'l quddiem fil-hajja tagħha. B'dana kollu, l-għajnuna li ried jagħti l-Gvern, f'it kienet tiswa mingħajr irrifida sewwa tal-qarrejja, għax jekk l-istampa tgħaddi 'l quddiem, din tkun ta' bosta gid għal dawn il-Gzejjer.

Il-Gazzetta ta' l-4 ta' Lulju għarrfet ukoll, li *Il Portafoglio Maltese* wasal fil-għadd tmienja tiegħu. Barra minn hekk, qalet li dana l-folju ma ħalla l-ebda haġa taħrab li fiha ma għamilk ħiltu kollha biex juri li jistħoqq l-għajnuna tal-qarrejja. Terġa' dan ħa għamla aħjar u beda jidher b'aktar sura ta' folju. B'dan it-tibdil tiegħu sar iżjed u aktar ta' tagħlim minn qabel.

Fil-Gazzetta tal-1 ta' Awwissu 1838 insibu miġjub l-isem tal-folji kollha li deher u ta' dawk li kienu għamlu l-ħsieb li joħroġu minn x'hin il-Gvern ħaffef it-trieq għal dawk li riedu jistampaw. Ma dawk l-ismijiet li semmejna, insibu li kellu joħroġ ieħor għid: *The Valletta Journal*. Il-Gazzetta giebet il-programm ta' dan bl-ingliż biss, billi b'dana l-ilsien kellu jidher.

Bħalma rajna milli s'issa għedna, il-Gvern kien kollu tneġ-ġig biex dawn il-folji jirnexxu u jgħaddu l-quddiem. Barra milli l-Gazzetta tiegħu kienet iġġib il-programm ta' dawk il-folji li jagħmlu l-ħsieb u jitħajjru li joħroġu, kienet ukoll twezinhom sewwa bi kliem li jqawwilhom qalbhom qatigħ. B'hekk, b'din l-għajnuna tal-Gazzetta tal-Gvern, il-folji kienu jsibu t-trieq im-ħejjija u watja biex, b'iżjed heffa, jkunu jistgħu jagħtu bidu għall-hajja tagħhom.

Wieħed mill-folji li ħarġu (*The Harlequin*), kien iħobb iniggeż lil għajru wisq. Għal dina l-bieċa, waqt li l-Malti Ġorġ Mitrovitch kien l-Ingilterra jaqbeż għall-ħaqq u s-setgħat tal-Maltin, kiteb fil *The Globe* tal-5 ta' Settembru 1838 dwar l-Istampa f'Malta. U, fost ħwejjeg oħra, qal, li l-*Harlequin* hu maħruġ minn xi fizzjali ingliżi biex ixewwxu u dejjem iqanqlu l-mibegħda f'Malta.

Għal dak li deher fil *The Globe* tal-Ingilterra, wieġbet il-Gazzetta tal-Gvern tad-19 ta' Settembru. Din qalet, li dil-bieċa ma hi minnha xejn, għax l-ebda fizza, la militari l-anqas ċivili, ma ħa sehem s'issa fil-kitba tal-folji ta' Malta; u għalhekk dawn ma ħaqqhomx li l-imsemmi *Globe* jitfa l-ħtija fuqhom.

Billi l-*Harlequin* bħalma għidna, il-hena tiegħu kien meta jniggeż lil dan u lil dak, iċ-ċensura ma kenitx tgħaddilu kollox. Għalhekk, xi drabi gie li deher f'xi bnadi battal mill-qari, haġa li ma kontx issibha fil-folji l-oħra.

Fil-Gazzetta tas-26 ta' Settembru deher avviż li sa joħroġ Magazine bl-ingliż, bl-isem ta' *The Malta Review*. U fil-Gazzetta tal-24 ta' Ottubru 1838 inġieb il-programm tiegħu.

Wara t-taħbir ta' dana l-folju, ħarġu oħrajn. Izda billi l-ewwel wieħed li kellu jidher (*The Phosphorus*), kien bil-ħsieb li jaqbeż għad-Din Protestanti, il-Gazzetta ma ndaħlitx, u baqgħet ma semmietu xejn. U terġa, billi rat li l-bieġha q'ed tithallat,

wara ssuktat ukoll fis-skiet tagħha dwar il-hruġ ta' folji oħrajn. B'hekk qatgħiet id-drawwa li tghin lil dawk il-folji li jagħmlu ħsieb joħroġu, drawwa li kienet hadet mad-dehra ta' l-ewwel folju hieles f'Malta.

\* \* \*

Is-sena tal-1838, għall-Gazzetta tal-Gvern, kienet l-aqwa waħda fost is-snin l-oħra ta' qbilha. Tassew li fl-1837 ħarġet b'kobar m'hux ħażin, għax dehret b'462 paġna; iżda l-kobar tagħha fl-1838 għadda qatigh bil-bosta lis-snin l-oħra sħabha. F'din is-sena (1838) laħħqet 548 paġna, ħaġa li qabel qatt ma saret.

Billi l-Gvern kien għamel il-ħsieb li jwaqqaf il-Gazzetta tiegħu, il-kobar li ħarġet bih fl-1838 x'aktarx li sar bil-ħsieb magħmul—biex din tagħmel wirja ta' saħħiitha u ta' qawwitha qabel titlaq u tintemm minn fost il-godda sħabha. U b'hekk tħalli t-tifkira ta' isimha mnaqqxa għal dejjem fl-imħuħ tal-qarrejja tagħha.

In-nefqa li l-Gvern għamel fl-1838 għaż-żamma tal-Gazzetta u l-Istamperija kienet ta' £720-1-0. Mix-xoġħol li hadem għan-nies u mill-bejgħ ta' hwejjeġ stampati, il-Gvern daħħal £96-11-3. Iżda mill-bejgħ tal-Gazzetta u mill-ħlas tal-avviżi li deheru fiha, ingabru £400-8-0.

Il-flus li joħroġ il-Gvern kienu meqjusa li nofs imur għaż-żamma tal-Istamperija u l-bqija f'nefqa għall-Gazzetta. Mela, mis-£720-1-0, il-Gazzetta messha £306-0-6, waqt li minnha daħlu £400-8-0. Għalhekk il-Gvern mill-Gazzetta baqa għlu qliegħ ta' £40-7-6, ħaġa li ma nafux li qabel grat. U terġa tgħid li dan il-qliegħ baqa', wara li fl-1838 ħarġet b'aktar paġni mis-snin ta' qabel!

Għalkemm kienu deheru xi folji, sew bl-ingliż, kemm bit-taljan, kif ukoll bil-malti, il-Gazzetta tal-Gvern baqgħet toħroġ u iġġib l-aħbarijiet bħal qabel. Fuq din il-biċċa, wieħed mill-folji li kienu joħroġu, jismu *Il-Mediterraneo*, gerger ħafna fil-għadd tiegħu li deher fis-6 ta' Frar 1839. Dan qal li mhux sewwa li l-Liġi fuq il-Libertà tal-Istampa għad ma ġietx imxandra. L-anqas ma hu xieraq li l-Gazzetta tal-Gvern baqgħet toħroġ. Waħda mill-hwejjeġ li l-Kummissjonarji Austin u Lewis qalu li kellha titwettag, kienet, li din il-Gazzetta tieqaf u l-Gvern kellu jibda jinqeda b'gazzetta ta' haddiehor. Jerġa', barra milli din il-Gazzetta hi ta' bosta nfiq għall-Kaxxa ta' Malta, bil-hruġ tagħha qegħda ttellef ukoll lill-folji l-oħra.

Dak in-nhar li *Il-Mediterraneo* ħareġ igerger, deher l-għadd 1471 tal-Gazzetta tal-Gvern. Fih ġie mħabbar, li s-Segretarju tal-Istat għad-Dipartiment tal-Kolonji baġħat lill-Gvernatur l-abbozz tal-Liġi fuq l-Istampa, magħmul minn Austin u Lewis. Għalhekk sa tiġi malajr stampata biex, wara tliet ġimgħat, tinbaġħat quddiem il-Kunsill tal-Gvern. U billi fil-5 ta' Mejju 1838

kienet għarrfet li ma tissuktax toħroġ aktar wara li tiġi mxandra l-Libertà tal-Istampa, riedet terġa' tfakkar mill-gdid lill-qarrejja tagħha bil-ħsieb li kienet għamlet. Għalhekk ħabbret li l-Gazzetta aktarx ma kellhiex tibqa' tidher wara 31 ta' Marzu 1839.

Iżda, din il-bieċa tat-twaqqif tal-Gazzetta tal-Gvern, ma għogbitx lil *Brighella*, wieħed mill-folji li kien hawn. Dana l-folju ta' Dun Ġużepp Zammit fisser ruħu li hu ma jaqbilx ma' dawk li kienu jridu li l-Gazzetta ma tibqax toħroġ iżjed. Iżda hu kien tal-fehma, li, bħalma Ġibilta u l-Gzejjer Jonji kellhom il-Gazzetta tal-Gvern tagħhom, hekk ukoll Malta għandu jkollha l-Gazzetta tal-Gvern tagħha. Biss wieħed kien jista' jaqqas mill-kobor tal-Gazzetta u b'hekk ma' tibqax ta' nefqa kbira għall-Kaxxa ta' Malta.

Dak li ntqal mill-folju *Brighella*, x'aktarx li ntgħogob mill-Gvern. Bit-taħbir kollu li kien ingieb, li l-Gazzetta mhix sa tibqa' toħroġ iżjed, minn dan kollu ma sar xejn. Il-Gvern biddel il-fehma ta' qabel u għamel ħsieb ieħor. Għalhekk, fil-20 ta' Marzu 1839, il-Gvern baġnat iġġarraf l-Ingilterra bil-ħsieb gdid tiegħu. Dan il-ħsieb tal-Gvern kien, li jara jaqbilx jiftiehem ma' xi stamperija biex minn hemm jissokta joħroġ il-Gazzetta tiegħu, u mbagħad ineħħi għal kollox l-Istamperija li kellu.

Wara li l-Gvern baġnat iġġarraf l-Ingilterra x'qata' li jagħmel, beda biex iwettaq il-fehma li kellu. Għalhekk ɔekken malajr il-Gazzetta tiegħu, u minuha neħħa l-aħbarijiet li kienet iġġib. L-aħħar Gazzetta li ħarġet bl-aħbarijiet kien l-għadd 1475 li deher fit-13 ta' Marzu. B'kollox il-Gazzetta laħqet ħarġet ħdax il-għadd bl-aħbarijiet, u fihom għaqqdet 96 paġna.

Fil-15 ta' Marzu 1839 giet imxandra l-Libertà ta' l-Istampa. F'dan il-jum ħarġet ukoll Notifikazzjoni tal-Gvern. Din għarrfet li l-Gvernatur qata' li l-Gazzetta tal-Gvern ma hix sa tibqa toħroġ bħala folju bl-aħbarijiet, u sa tibda tidher kull nhar ta' Ġimgħa. Iżda l-ħsieb tagħha hu, li ġġib biss dawk il-Liġijiet, Ordinanze, Avviżi u Atti Uffiċjali tal-Gvern, flimkien ukoll ma' dawk l-avviżi l-oħra li b'liġi kellhom jiġu miġjuba u mxandra f'din il-Gazzetta.

L-ewwel Gazzetta li ħarġet mingħajr aħbarijiet, kien il-għadd 1476 li deher fit-22 ta' Marzu 1839.

Minn meta l-Gazzetta ħarġet bl-għamla li semmejna, il-bejgħ bil-waħda sar żewġ soldi kull għadd. Iżda darbejn biss laħqet ħarġet u nbiegħet b'dan il-ħlas. Wara dawn, mill-għadd 1478, li deher fil-5 ta' April 1839, raħħset il-ħlas tagħha, billi bdiet tinbiġ bis-sold il-waħda, ukoll meta gie li xi drabi ħarġet b'aktar minn erba' paġni.

Billi l-Gvern, bħalma konna għedna, mat-tneħħija ta' l-Istamperija kien bil-ħsieb ukoll li jwaqqaf il-Gazzetta, ħabrek biex lil Charles Harper jitgħu f'xogħol ieħor. Għalhekk f'No-

vembru tal-1838 u f'Jannar tal-1839, il-Gvern baġhat jitlob lis-Segretarju tal-Kolonji biex jagħtih is-setgħa halli lil Harper jagħmlu Magistral tal-Pulizija. Is-Segretarju qagħad għal li talab il-Gvern ta' Malta, u Harper gie mlaħħaq f'dan ix-xogħol fit-28 ta' Ġunju 1839. Izda Harper kien halla x-xogħol mill-Istamperija fil-15 ta' April 1839. Fuq hekk l-*Overseer* Ganpatist Gatt gie mqabbd biex jibda jieħu fisieb ta' l-Istamperija hu fin-nuqqas ta' Harper (1).

Wara tliet xhur li l-Gazzetta damet toħroġ kull nhar ta' Ġimgħa, il-Gvern naqqas mill-ħruġ tagħha, għax ra li ma kellux xi jgħib fiha. Għalhekk, b'Notifikazzjoni tas-27 ta' Ġunju 1839 gie mgharraf, li jum il-ħruġ tal-Gazzetta sa jibda jkun nhar l-aħħar Ġimgħa ta' kull xahar. Izda meta jkun jinħtieġ, kienet toħroġ f'jiem oħra wkoll.

Minn meta l-Gazzetta baqgħet għal-ligijiet biss, kull meta bdiet toħroġ, kien ikun fiha hafna battal. Ukoll meta naqqset mill-ħruġ tagħha, dan il-battal baqa' jidher fiha bħal qabel.

Fuq li l-Gvern kien sa jneħhi l-Istamperija tiegħu, f'Ġunju tal-1839 ġew mitluqin mix-xogħol iż-żagħżuġh Hector Mackenzie u Pietru Cousin. Lil Mackenzie tawh £11-5-0, bi hlas barrani ta' darba, u lil Cousin £7-10-0.

### *Jissokta*

1 Meta Harper sar Magistral tal-Pulizija tawh £220 fis-sena, daqs kemm kien il-hlas għall-Magistrati ta' dak iż-żmien. B'hekk gie tilef £37-3-0 mill-hlas li kellu ta' meta kien Editur tal-Gazzetta u Suptintendent ta' l-Istamperija. Izda l-Gvern qabeż għalih ma l-Ingilterra u talab li jagħtuh il-bqija tat-telf li kellu. U dawn x'aktarx li tawhomlu, għax, għalkemm Harper laħaq Magistral, issokta joqgħod ukoll fil-Berġa ta' l-Italja, biex lanqas ma jitlef il-kera b'xejn li kellu. Meta fl-1846 kienet qamet rewwixta fil-Karnival, rewwixta li għadha tissemma sal-lum, Harper kien wieħed miż-żewġ Magistrati (l-ieħor kien Vella) li quddiemhom tressqu l-arrestati. Fuq din ir-rewwixta, Richard Taylor, wieħed mill-ewlenin kittreba ta' l-Ilsien Malti, kiteb ktieb kollu tqabbil. U billi Harper kien aghma minn wahda, Taylor niggzu b'din il-bieċa, kif jidher minn din it-tqabbila li hadna mill-ktieb li semmejna:

“L-aħħar xena wkoll nurikom,  
Bla ma nitlef żmien ta' xejn,  
Tas-sur Harper u s-sur Vella,  
Żewġ bnedmin, ma tliet għajnejn.”

Harper ha l-pensjoni f'Ġunju tal-1865. Meta kiber, moħhu beda jekfief. Darbtejn ried inehhi haġtu, bla ma rnexxielu. Izda, mat-tielet darba, qata' grieżmu, u miet fit-22 ta' Novembru 1874, fl-ghomorġta' 84 sena. Kien joqgħod il-Belt, Strada San Paolo, No. 32.

## GHAL SOLD SIGARETTI "BOXSA"

Peppa l-Mostija mindu hadet b'zewgħa lil Peter, *steward* fuq il-laneċ, arani u la tmissnix, lil kullhadd trid tibra, lil kullhadd tara dubbien. Il-ġara, mara fqira daqs Gobb, il-jum kemm hu twil tqatta' msarinha, għaliex tara lil din Peppa ssarraf waħda f'waħda l-karti tal-liri, daqqa għand tal-fioż u daqqa għand tal-pitrolju, u hi bil-kemm tista' trejjaq il-qorċma tfal li għandha bil-qlighi żgħir ta' zewgħa, billi kien iraqqa' xi żarbun 'l hawn u 'l hinn.

Lixkati minn hawn, botti minn hinn, ma nafx kemm il-darba f'jum wieħed. Peter widdeb lil martu biex tilhaq għas-sitha, iżda l-oħra ma twiegeb xejn, xejn. Kienet riesqa l-Imnarja. Peppa kienet mxerrfa fit-tieqa. Il-ġara tonxor dendula mal-habel taż-żewg lasti. Peter sa johroġ u qiegħed jigbed il-bieb warajh; martu: "Peter, mur għand tal-karrozzi u ikri *four seater* sabiħ, għaliex l-Imnarja waslet, u flusna m'għandniex inhalluhom fil-kexxun jitmermru, il-karrozza tiġi lejliet il-festa fil-għodu u hallsu issa, trid inniżżillek xi zewg liri?"

Żewgħa għamilha iva b'rasu u qagħad jistenna Martu wara ftit niżlet b'zewg karti godda iperpru bit-tixjir ta' idejha. Peter tbiegħed u l-ġara daħlet ġewwa b'wicċha mitt lewn bit-tferfir ta' demmha. L-għada zewg Peppa daħal għand Saver tal-hanut. "Uri sold 'Boxsa' u tefagħlu zewg xelini fuq il-bank. Saver ma kellux haħba żgħar bqija. Tal-hanut: Tini għada. L-ieħor jerfa flusu. Tidhol il-ġara. "Mela għada nagħtik is-sold Saver, qallu Peter. Il-ġara dawn il-kelmiet jinżlulha għasel. Refgħet u sarret kollox għal meta tiġiha x-xoqqa f'moxtha. L-għada kif il-ġara lemħet lil Peppa bdiet tfajjar waħda f'waħda: Djun, djun, djun, l-anqas sold għas-sigaretti; fanfaruni bla wixx, Peppa ma basretx għaliha għaliex billi kienet tixtri bil-flus kollox, kollox mal-haġra t-tajn, ma haditux għaliha, iżda meta l-ġara bdiet tgħajjat: "Tan-navy l-anqas sold ma għandhom ħila jhallsu lil tal-hanut", hawn hadet il-miċċa u ja sidi, it-twerziq, l-għajjat, it-tisbit ta' bibien, hwejjeġ kbar!

Iż-żewg nisa ħomor donnhom zewg skorfniet, imqabbdin f'xagħar xulxin, jagħtu bla ħniena, in-nies tingama qtajja, qtajja, klieb jimbħu, il-pjantun ried kieku jwaqqafhom, xi twaqqaf! mar għas-surgent, għal xejn. Biex tagħqad, il-kuċiniera ta' Peppa qabdet ittella' gmielha, nigrufun li ma ngħidilkomx, inzerta kien hemm xi karti mal-hajt, qabdu, bdiet tieħu l-għamara, dħaħen ma kullimkien, ċemplu l-funtana għal-"fire engine", din inzerat ma taħdimx, iċemplu l-inginjieri, dawn ġew jigrū qatta' bla habel u

erhilhom dawn l-Ingliżi bil-qomos lewn il-pizella jiftu; kif tfew kolloxx, is-surgent, raġel twil donnu blandun, ruxxan għall-aħħar jimsaħ l-għaraq kbir li kellu nieżel miegħu, jersaq bil-pala f'idu l-lemenija maqluba fuq gbinu lejn l-ispettur tal-pulizija. All right, Sir, idur fuq it-takkun u f'għemża kullhadd warrab ipaċpaċ biss fuq dik il-praspura bla fisieb ta' Peppa l-Mostija.

Għadda xaxar u Peter ma nafx x'daħal jixtri minn għand Saver. Bilhaqq kelli ntik sold tas-sigarretti "Boxsa" u billi kien ħa l-bqija, mill-ġdid defes idu fil-but u fiareġ sold li dan is-sold bla ma jaf kien il-ħitja tal-ħsara li għratilhom f'darhom Peter u martu Peppa, žid l-għielt li nqala' mal-ġara.

K. A. H.

Gżira, 14-10-35.

## IRQAQAT TAL-KITBA

### 1. IMBAGĦAD.

*Imbagħad* hija taqsira ta' żewġ kelmiet magħqudin f'waħda, jiġifieri: *minn* u *bagħad*, li jsiru *minbagħad*. *Bagħad* tfisser *wara (after)*, u fil-Malti għadha tidher, għalkemm mgħawwġa u mħassra kemm jista' jkun, fil-kelma: *pitgħada*, li mhix ħaġa oħra ħlief: *bagħad għada*=(*the day*) *after to-morrow*. Il-kelma: *minbagħad* qatt ma tinħass sħiħa, imma tiffel dejjem konsonanti mill-ewwel tnejn, u għalhekk x'ufiud jiktbu: *inbagħad* jew *nbagħad*; oħrajn: *imbagħad* jew *mbagħad*. Jien nafiseb li aħjar niktbu: *mbagħad* jew *imbagħad*, bil-konsonanti *n* mixruba mill-konsonanti *m*. Jekk niktbu: *inbagħad*, ma nistgħux infissru l-għala u kif waqgħiet il-konsonanti *m*. Hekk ukoll il-kelma: *minħabba* hi mqassra fi *mħabba* u mhux fi *nħabba*.

### 2. JAHTIEĠ U JINHTIEĠ

Aktarx li l-kittieba jħawwduhom dawn iż-żewġ għamliet ta' verb wieħed, iżda xi għażla bejniethom għandu jkun hemm. Imnisslin mill-għerq *ħ-w-ġ*, waħda biż-żjeda ta' *t* u l-oħra biż-żjeda ta' *nt*, bħal: *xteħet* u *nxtexet*, imnisslin it-tnejn mill-verb *xexet*. Xi drabi l-*n* miżjuda mat-*t* ma tbiddel xejn it-tifsir tal-verb, hekk nistgħu ngħidu: *xteħet minn fuq is-sur* u *nxtexet minn fuq is-sur*, mingħajr l-ebda tibdil ta' tifsir. Iżda fil-verb

*ħtieġ* iż-żjieda ta' *n* tbiddel it-tifsir kif sa ngħidu. Il-verb *ħtieġ* (flok *ħtâġ*) huwa t-tmien sura tal-verb *ħieġ* jew *ħâġ*. Izda billi l-verb *ħieġ* fil-Malti ma jinsabx, daħal floku *ħtieġ* bħala verb tal-ewwel sura. Issa l-verb fl-ewwel sura jieħu tifsira *passiva* meta nehimżu miegħu ż-żjieda *n*, bħal: *nqatel*, *ntilef*, *nkiser* minn: *qatel*, *tilef*, *kiser*. Mela ż-żjieda *n* mehmuża mal-verb *ħtieġ* tbiddel it-tifsir minn *attiv* f'*passiv*. Biex niftieħmu ahjar: *Naħtieġ il-flus tfisser I require money; jinħtieġu l-flus tfisser money is required.* Għalhekk ingħidu: *ninħtieġ* (u mhux *naħtieġ*) *fuq ix-xogħol għax mingħajri ma jsir xejn.* Hekk ukoll għandna ngħidu u niktbu: *X'taħtieġ? X'jinħtieġ? Biex tqerr sewwa jinħtieġu ħames ħwejjeg. Biex inqerru sewwa naħtieġu ħames ħwejjeg.* Izjed: flok il-partiċipju ta' *nqatel* ninqadew bil-partiċipju *passiv* ta' *qatel*. Hekk ukoll flok il-partiċipju ta' *nħtieġ* ninqadew bil-partiċipju *passiv* ta' *ħtieġ* li hu *mħtieġ*. Mela ngħidu: *Il-għaqal huwa mħtieġ* (jew *jinħtieġ*) *għal kullħadd.*

Mela l-verbi *ħtieġ* u *nħtieġ* għandna nagħżluhom minn xulxin skond it-tifsir li rridu nagħtuhom.

### 3. X'ĦIN U XĦIN.

Haġa żgħira, imma tagħrifra ċkejna mhix żejda. Ahjar niktbu: *x'ħin* meta rridu ngħidu *x'ħin hu*, u niktbu: *xħin* meta hi preposizzjoni. Hekk: *X'ħin hu? Xħin ġejt? Ġejt xħin tlaqt int.*

U hawn irrid nagħti twissija. Xi drabi l-kittieba jħawwdu bejniethom: *xħin* u *meta*, u jgħidu: *Jien ħriġt meta daħal ħija.* Ħażin. *Xħin* tfisser medda żgħira ta' żmien, ngħidu aħna, ta' siegħa; *meta* tfisser medda aktar twila, jum, ġimgħa, xahar, sena. Il-mistoqsija: *Xħin ġejt?* titlob dit-twegiba: *Fis-sebġha. F'nofsinhar. Bil-lejl. Fis-siegħa.* Izda l-mistoqsija: *Meta ġejt?* trid twegiba bħal din: *Il-bieraħ. Nhar it-Tnejn. Il-ġimgħa l-oħra. Bħal għada xahar.* Għalhekk ħażin niktbu: *Meta beda jberraq għalaqt it-tieqa. Meta ġejt għandek kont għandek kemm ħriġt. Stenbaħt meta lgħasafar bdew ipespsu.*

P. P. SAYDON.

# EŻAMIJIET TAL-MALTI

## 1. EŻAMI GHAD-DHUL FID-DWANA

27 Settembru 1935

- I. *Komponiment*: (Aġiżel wiehied minn dawn is-sugġetti.)
- Ikteb storja biex turi li "aħjar għasfur f'idek minn tnejn fis-sigra".
  - Wara ġingħa temp hażin, b'xita, bard u riħ, sebaħ jum sabiħ b'sema bla sħab u xemx tididi; hriġt mid-dar biex indur dawra qalb l-egħlieqi.
  - Ikteb ittra lil haħib fl-Amerka u għidlu xinhu jingħad u xinhu jsir hawn Malta minhaħba t-taħwid bejn l-Italja u l-Abissinja.
- II. *Grammatka*: (Jitwieġbu erbgħa mill-ewwel sitta, u l-aħħar waħda.)
- Fisser kif xi konsonanti jbiddu leħinhom meta jkunu f'tarf il-kelma, jew meta jkollhom konsonanti oħra warajhom. Kif nagħharfu jekk konsonanti għandhiex leħinha mibdul jew le?
  - Xinhu l-għerq tal-verb? Liema hu l-għerq ta' dawn il-verbi: ftiehem, stenbaħ, stabat, ntesa, issieħeb, twiezen.
  - Kif jingħazlu bejniethom il-verbi ta' għamla waħda, jiġifieri, verbi li għandhom l-aħħar konsonanti siekta, bħal: *sama* u *qura*?
  - Aġiti l-imperativ, tieni persuna, plural, tal-verbi: *qagħad*, *għaraf*, *xegħel*, *fehēm*, *qiegħed*.
  - Fisser x'divrenzja hemm bejn: *lil haħib* u *lill-haħib*; *minn hawn* u *min hawn*.
  - Liema nomi ma jistgħux jieħdu l-artiklu? Nistgħu niktbu: *rajt l-oħtok*; *tlabt l-Alla*? Jekk le, kif għandna niktbu?
  - Sewwi fejn hu miktub hażin: Erbgħa zaġħzaġħ marru jgħowmu. Kif kienu jilgħabu fil-baħar u jgħozzu, tnejn kienu sa jegħirqu. L-oħrajn li kienu f'it bġiod, għrew lejhom u bi dbatija kbira tellgħowhom.
- III. *Traduzzjoni*.
- IV. *Dettatura*.

## 2. EŻAMI TAĊ-ĊIVIL

15 Ottubru 1935

I. *Komponiment*: Ikteb fuq wiegħed minn dawn:—

- a) Id-dawra ta' Malta bl-art *jew* bil-baħiar.
- b) Il-flus mhux dejjem iġibu l-hena; wettaq bi storja dal-kliem.
- c) Ikteb lil ħabib tiegħek li qiegħed l-Ingilterra u ħajjru jiġi jgħaddi x-xitwa hawn Malta.

II. *Grammatka*:

1. X'ħoss għandhom fil-Malti l-konsonanti *h* u *gh*, u kif nagħiarfu meta għandhom jidhru fil-kitba.
2. Xinhi l-vokali *ie*? Kif għandna niktbu: *jibkihom* jew *jibkiehom*; *jimlihom* jew *jimliehom*; *ħallihom* jew *ħalliehom*? u għid il-għala.
3. Xinhu "plural sħiħ" u "plural miksuri"? Aġiti eżempji ta' ħames għamliet ta' plural miksuri.
4. Żid is-suffissi kollha tal-pronòm man-nòm *xogħol* u mal-verb *qiegħed*.
5. Fisser kemm il-sura għandu l-verb u xinhu t-tifsir ta' kull waħda.
6. X'divrenzja hemm bejn *ħamsa*, *ħames*, *ħamest*? Żid il-kelmiet *snin* u *tfal* mal-għadd: *sebgħa*.
7. Sewwi fejn hu miktub ħażin u għid il-għala:
  - a) Ficċejnieh u ma sibnihx.
  - b) Refaħħa u qiegħdha fil-but.
  - c) Stgħageb xħin lemagħħa.

Jitwiegħbu erbgħa mill-ewwel sitta, u l-aħħar waħda.

III. *Dettatura*.IV. *Traduzzjoni*.

## TAGHRIF

---

### KOTBA LI BAGHTULNA

*Comuniżmu*, miġjub mill-Ingliż bil-malti mill-Cheu. E. COLEIRO, B. A.: faċċ. 36, "The Empire Press", 1935. Hu r-raba' ktieb maħruġ mill-"Għakda ta' Kari tajjeb". Intennu li ktibna fil-ġhadd 53-54, faċċ. 30.

*Malta Missjunarja*, mill-bidu (Sett.1932) sa Novembru 1935

*Melita Agricola*, April-Sett. 1935.

*The Teacher*, Lulju-Ott. 1935.

*Annali tal-Propaganda tal-Fidi*, Nru. 80, miktubin mis-Sur Fons Galea.

Nizzuñajr lil kullhadd.

---

### LILL-IMSEĦBIN

Infakkru l-imseħbin li għadhom ma fihallux biex jibagħtulna l-filas tas-sena li tagħlaq fi Frar 1935. X'uñud iġħidlna: Fakkruna meta jagħalqilna l-filas. U aħna nfakkruhom mhux biss b'din it-taħbira, imma b'karta oħra li nibagħtulhom go darhom. X'uñud iwieġbu u jhallsu; oħrajn ma jwieġbu xejn u nħassru isimhom; oħrajn iwieġbu billi jgħidulna nħassru isimhom bla ma jhallsu. Ta' min hi l-ħitija?

Irgajna kabbarna l-ktieb tagħna bla ma židna l-filas tal-imseħbin. Haġa kbira jekk dawn iħallsu fil-waqt u jħajru l-oħrajn jissieħbu u jhallsu?

Dan il-ġhadd liareġ f'it imwaħħar minħabba x-xoġhol tal-Antoloġija. Ta' warajh Novembru-Diċembru, jofiroġ f'Diċembru malli tkun lesta l-Antoloġija.

## It-Taħdita ta' Nhar Kristu Sultan

Jisgħobbina li did-darba t-taħdita ta' Nhar Kristu Sultan ma kienet xejn tixbaħ lil ta' qabilha. Jekk qabel in-nuqqas ta' dawn it-taħditiet kien ikun fl-ortografija biss (u mhux minn dejjem) did-darba sibna żewġ nuqqasijiet mhux ta' min jaħfirhom : ortografija ħażina u multi mgħarraq.

Dan ingħiduh għax jolqotna mbilli nhar Kristu Sultan, sa issa dejjem saru taħditiet b'Malti tajjeb. Jisgħobbina ngħidu wkoll li t-tul f'taħdit mhux miktub tajjeb idejjaq iżjed.

Tgħid l-oratur ma sabx kliem bil-Malti flok : *ticconquista, id-dominanti, issollevat* (fuq l-għuda ħarxa tas-Salib) u ħafna oħrajn ?

Tgħid dan ġara għax it-taħdita kienet stampata fejn jistampa ruħu *Lehen is-Sewwa* u għalhekk iddakkret minnu ?

Mistoqsija oħra: Tgħid l-ortografija li biha qegħdin jidhru maqlubin bil-Malti il-kotba tal-C.T.S. taħt it-tmexxija ta' Father Agius, għallinqas, ma hix tajba u qaddisa aktar minn ortografija ħażina u li tfixkel il-ħidma tal-Gvern biex f'Malta titwaqqaf *Ortografija waħda* ?

X'titlef il-kitba reliġjuża mbilli ma tfixkelx ? u x'tirbaħ jekk tfixkel ?

GIEH.

**Tishib**

6d. kull sitt xhur  
1s. kull sena  
Kopja wahda sold  
Ghal barra minn  
Malta id-doppju.

**2d.**